

## मुख्य समाचार

- 1- केंद्रीय गृहमंत्री अमित शाह आज इंदौर से प्रदेश के 55 जिलों में प्रधानमंत्री कॉलेज ऑफ एक्सीलेंस का शुभारंभ करेंगे।
- 2- प्रधानमंत्री नरेंद्र मोदी ने कहा- 4 साल में देश के 8 करोड़ लोगों को रोजगार मिला।
- 3- 'एक पेड़ मां के नाम अभियान' के तहत आज इंदौर 11 लाख पौधे रोपकर रचेगा इतिहास।
- 4- देवास, खंडवा, छिंदवाड़ा समेत 20 जिलों में आज तेज बारिश का अनुमान।

## गृह मंत्री दौरा कार्यक्रम

केंद्रीय गृह एवं सहकारिता मंत्री अमित शाह आज इंदौर के एक दिवसीय दौरे पर हैं। गृह मंत्री सीमा सुरक्षा बल के रेवती रेंज में "एक पेड़ माँ के नाम" अभियान के तहत 11 लाख पौधों के रोपण कार्यक्रम में शामिल होंगे। श्री शाह दोपहर 2 बजे प्रदेश के सभी 55 जिलों के प्रधानमंत्री कॉलेज ऑफ एक्सीलेंस के वर्चुअल उद्घाटन समारोह में बतौर मुख्य अतिथि शामिल होंगे।

गृह मंत्री श्री शाह मध्यप्रदेश हिंदी ग्रन्थ अकादमी महाविद्यालय के काउंटर के वर्चुअल उद्घाटन के साथ ही भारतीय ज्ञान परंपरा प्रकोष्ठ और विद्यार्थी बस सेवा का शुभारंभ भी करेंगे।

## प्रधानमंत्री-रोजगार सृजन

प्रधानमंत्री नरेंद्र मोदी ने कहा है कि पिछले तीन-चार वर्ष में आठ करोड़ रोजगार सृजित किए गए हैं, जिससे बेरोजगारी के बारे में दुष्प्रचार करने वालों को करारा जवाब मिला है। कल मुंबई में, भारतीय रिजर्व बैंक की एक रिपोर्ट का कल हवाला देते हुए उन्होंने कहा कि देश में कौशल विकास और रोजगार की आवश्यकता है और केंद्र सरकार इस दिशा में काम कर रही है। श्री मोदी ने कहा कि दुष्प्रचार करने वाली ताकतें निवेश, बुनियादी ढांचा विकास और देश की आर्थिक प्रगति के शत्रु हैं।

कार्यक्रम में, प्रधानमंत्री ने सड़क, रेलवे और पत्नन विकास से जुड़ी 29 हजार करोड़ रुपये की परियोजनाओं की आधारशिला रखी। उन्होंने कहा कि

राष्ट्रीय जनतांत्रिक गठबंधन-एन.डी.ए. सरकार स्थिरता और आर्थिक विकास को प्राथमिकता दे रही है और एन.डी.ए. के तीसरे कार्यकाल का निवेशकों ने उत्साहपूर्वक स्वागत किया है। उन्होंने कहा कि केंद्र सरकार ने पालघर में दहानू में, वधावन बंदरगाह को स्वीकृति दे दी है। इस पर 76 हजार करोड़ रुपये की लागत आएगी और 10 लाख लोगों को रोजगार मिलेगा।

## महिला स्वास्थ्य

उप-मुख्यमंत्री राजेंद्र शुक्ल ने कहा है कि महिलाएँ परिवार और समाज की आधारशिला हैं। उनका स्वास्थ्य परिवार की आर्थिक और सामाजिक स्थिरता के लिए आवश्यक है। उन्होंने कहा कि महिलाओं का स्वास्थ्य समाज की समृद्धि और विकास का आधार है। उप-मुख्यमंत्री श्री शुक्ल कल भोपाल के एक निजी होटल में आयोजित तीन दिवसीय फेडरेशन ऑफ़ ऑब्स्टेट्रिक्स एंड गल्नेकोलॉजिकल सोसाइटीज ऑफ़ इंडिया द्वारा "बेसिक टू एडवांस्ड-वोमैंस हेल्थ मटर्स" विषय पर आधारित नेशनल कांफ्रेंस को संबोधित कर रहे थे। कांफ्रेंस में देश-विदेश के लगभग 600 महिला रोग विशेषज्ञ शामिल हुए। इस दौरान श्री शुक्ल ने कहा कि निःसंतान दंपति को आयुष्मान भारत योजना के तहत निःशुल्क उपचार प्रदान करने वाला मध्यप्रदेश अकेला राज्य है।

## पौधरोपण अभियान-इंदौर

इंदौर आज दुनिया के सबसे बड़े पौधरोपण अभियान का साक्षी बनने जा रहा है। स्वच्छता के बाद अब इंदौर पर्यावरण के क्षेत्र में देश में एक मिसाल बनेगा। इस महाअभियान की जानकारी दे रहे हैं हमारे इंदौर संवाददाता मनींद्र दुबे

## रथ यात्रा-ग्वालियर

मुख्यमंत्री डॉ. मोहन यादव ग्वालियर में "भगवान श्री जगन्नाथ की रथ यात्रा" में शामिल हुए। मुख्यमंत्री डॉ. यादव ने कल देर रात ग्वालियर के सराफा बाजार में पहुँचकर भगवान जगन्नाथ जी की आरती उतारी एवं पूजा-अर्चना कर प्रदेश की खुशहाली के लिये प्रार्थना की। साथ ही स्वर्ण झाड़ू से भगवान जगन्नाथ रथ यात्रा के मार्ग की सफाई की। इसके बाद विधानसभा अध्यक्ष नरेन्द्र सिंह तोमर के साथ भगवान जगन्नाथ के रथ को खींचकर आगे बढ़ाया।

इस अवसर पर उन्होंने कहा कि ग्वालियर में आज श्रद्धाभक्ति का सल्लाब उमड़ा है। भगवान जगन्नाथ की रथ यात्रा ने पूरे ग्वालियर को जोड़ने का काम किया है। डॉ. यादव ने विश्वास जताया कि भगवान जगन्नाथ की रथ यात्रा ग्वालियर सहित सम्पूर्ण प्रदेश के लोगों के जीवन में खुशियों का संचार करेगी।

## **मौसम**

प्रदेश में सिस्टम कमजोर पड़ने से बारिश भोपाल, विदिशा, रायसेन सहित कई जिलों में बारिश थोड़ी कम हुई है। वहीं साइक्लोनिक सर्कुलेशन यानी चक्रवात की वजह से बने सिस्टम का असर आज राज्य के दक्षिण हिस्से में देखने को मिलेगा। मौसम विभाग भोपाल ने इंदौर, देवास, खंडवा, छिंदवाड़ा समेत 20 जिलों में तेज बारिश का अलर्ट जारी किया है। भोपाल, ग्वालियर, जबलपुर, उज्जैन समेत कई जिलों में भी हल्की बारिश हो सकती है। इससे पहले कल जबलपुर, नौगांव और खरगोन में आधा इंच या इससे अधिक पानी गिर गया। भोपाल, खजुराहो, सागर, सतना, सिवनी, धार, विदिशा में भी बारिश हुई। बारिश के बीच कल कई शहरों में तेज गर्मी का असर भी देखने को मिला। सीधी और नरसिंहपुर में पारा 35 डिग्री या इससे अधिक रहा। ग्वालियर, नर्मदापुरम, खजुराहो, सतना में पारा 34 डिग्री सेल्सियस से अधिक रहा। बड़े शहरों की बात करें तो भोपाल में 31.5 डिग्री, इंदौर में 31.2 डिग्री, जबलपुर में 33.2 डिग्री और उज्जैन में तापमान 32.5 डिग्री सेल्सियस रहा।

## **भारत-जिम्बाब्वे-टी20**

भारत और जिम्बाब्वे के बीच पांच टी-20 मछों की श्रृंखला का अंतिम मछ आज हरारे में खेला जाएगा। यह मछ भारतीय समयानुसार शाम साढ़े चार बजे से शुरू होगा। भारतीय टीम इस श्रृंखला में पहले ही 3-1 की अजय बढ़त ले चुकी है।

इससे पहले, कल चौथे टी-20 मछ में, भारत ने जिम्बाब्वे को 10 विकेट से हरा दिया। जिम्बाब्वे ने पहले बल्लेबाजी करते हुए सात विकेट पर 152 रन बनाये। भारत ने यह लक्ष्य 16वें ओवर में ही हासिल कर लिया। यशस्वी जयसवाल ने 93 रन बनाए और उन्हें **मैन ऑफ द मैच** घोषित किया गया।

## **संक्षिप्त समाचार**

आगरमालवा में सामाजिक न्याय एवं दिव्यांगजन सशक्तिकरण विभाग आगरमालवा द्वारा 20 दिव्यांगजन को कल कृत्रिम अंग एवं सहायक उपकरण का वितरण किया गया।

- 1- म.प्र. राज्य कौशल विकास एवं रोजगार निर्माण बोर्ड के अंतर्गत शासकीय आईटीआई सत्र 2024 हेतु प्रवेश की कार्यवाही प्रारंभ हो गई है। इच्छुक अभ्यर्थी [www.dsd.mp.gov.in](http://www.dsd.mp.gov.in) पोर्टल पर आवेदन कर सकते हैं।
  - 2- डिंडोरी में कल "रेवा हेल्थ कैंप" का आयोजन किया जा रहा है। जिसमें महिला बाल विकास विभाग, स्वास्थ्य विभाग और आयुष विभाग के संयुक्त प्रयासों से स्वास्थ्य सेवायें लोगों तक पहुंचाई गईं।
  - 3- गुना जिला में विधिक सेवा प्राधिकरण द्वारा कल आरोन में विधिक साक्षरता शिविर का आयोजन किया। जिसमें विद्यालय के छात्रों को कानूनों, गाड़ी चलाने के नियम, अपराध की धाराओं के बारे में जानकारी दी गयी।
  - 4- मंडला के रानी दुर्गावती शासकीय स्नातकोत्तर महाविद्यालय का उन्नयन प्रधानमंत्री कॉलेज ऑफ एक्सीलेंस के तौर पर किया गया है।
- पीटीसी-मंडला, गुना, डिंडोरी, आगरमालवा/पूजापीवर्धन/राशिद/शरद/आमिर/13/145

### **मुख्य समाचार एक बार फिर**

- 1- केंद्रीय गृहमंत्री अमित शाह आज इंदौर से प्रदेश के 55 जिलों में प्रधानमंत्री कॉलेज ऑफ एक्सीलेंस का शुभारंभ करेंगे।
  - 2- प्रधानमंत्री नरेंद्र मोदी ने कहा- 4 साल में देश के 8 करोड़ लोगों को रोजगार मिला।
  - 3- 'एक पेड़ मां के नाम अभियान' के तहत आज इंदौर 11 लाख पौधे रोपकर रचेगा इतिहास।
  - 4- देवास, खंडवा, छिंदवाड़ा समेत 20 जिलों में आज तेज बारिश का अनुमान।
- .....